



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
ANTHONY ELLUL**

Seduta tat-23 ta' Mejju, 2008

Citazzjoni Numru. 135/1997/1

Anthony Camilleri f'ismu proprju u bhala mandatarju generali ta' huh imsiefer John Camilleri, Nazzareno Camilleri u b'digriet tat-12 ta' Mejju 1998 il-gudizzju gie trasfuz f'isem Agnes Camilleri u wliedha David, Kevin u Nathalie mizzewga Hili, Michael Camilleri, Carmen mart Martin Xuereb u permezz ta' nota prezentata fid-29 ta' Mejju 2007 Richard Xuereb assumma l-atti f'isem ommu Carmen Xuereb li hi assenti

Vs

Maria mart Peter Paul Camilleri u l-istess Peter Paul Camilleri ghal kwalunkwe interess li jista' jkollu, Lilian mart George Gatt, Mary Louise mart Raymond Muscat.

Il-Qorti,

Interess Guridiku – Accettazzjoni ta' Eredita' – Rinunzja ghall-Eredita' - Legittima.

Rat ic-citazzjoni prezentata fl-10 ta' Lulju 1997 u li permezz taghha l-atturi:-

1. Ikkontestaw il-validita' tat-testmenti li Ursola Camilleri ghamlet wara li miet zewgha, u talbu dikjarazzjoni li dawn it-testmenti huma nulli u bla effett ghaliex isostnu li *“..... ma jirraprezentawx il-volonta' tat-testatrici l-ghaliex kienu frott ta' ingann u ta' pressjoni ezercitata mill-konvenuti li mpediet lit-testatrici mix-xewqa u mill-volonta' libera taghha aktar u aktar meta l-poteri mentali taghha kienu resi indeboliti mill-eta' avanzata tat-testatrici u mill-pilloli narkotici u medicinali ohra li kienu jigu somministrati lilha minhabba l-mard kroniku li kienet tbaghti minnu”*.

2. Fin-nuqqas talbu dikjarazzjoni fis-sens li l-legati li ghamlet permezz ta' l-imsemmija testment jaqbzu s-sehem li minnu setghet tiddisponi Ursola Camilleri, sabiex jigi stabbilit is-sehem li setghet tiddisponi minnu d-decujus u sabiex il-legati jigu mnaqqsa sa dak is-sehem li minnu setghet tiddisponi t-testatrici.

Permezz ta' eccezzjoni ulterjuri li nghatat mill-konvenuti fid-19 ta' Ottubru 2007 (fol. 273) iddikjaraw li:-

“Il-karenza guridika tal-atturi fil-prosegwiment ta' dina l-kawza stante illi fil-mori ta' din il-kawza, huma ghazlu li jirrinunzjaw ghall-wirt tad-de cuius u naqsu milli jaghmlu talba ghal-legittima fit-terminu koncess mil-ligi”.

Rat in-nota ta' sottomissjonijiet prezentata mill-atturi fit-13 ta' Novembru 2007 u n-nota ta' sottomissjonijiet prezentata mill-konvenuti fl-14 ta' Dicembru 2007, li jittrattaw l-eccezzjoni ulterjuri.

Rat il-verbal tas-seduta tas-7 ta' Mejju 2008 minn fejn jirrizulta li l-kawza thalliet ghal-lum ghas-sentenza parzjali fuq l-eccezzjoni ulterjuri prezentata mill-konvenuti fid-19 ta' Ottubru 2007.

Ikkunsidrat:-

1. Il-fatti fil-qosor huma s-segwenti:-

(a) Fil-21 ta' April 1997 mietet Ursola Camilleri armla ta' Paul Camilleri.

(b) Ursola Camilleri flimkien ma' zewgha ghamlet erbgħa (4) testmenti:- **7 ta' Gunju 1975** (fol. 9) – taw lil xulxin id-dritt li jibdlu t-testment mingħajr ma jinkorru fil-penalitajiet kontemplati mil-ligi. F'dan it-testment innominaw bħala eredi lis-sitt uliedhom, cjoe' l-atturi Carmen Xuereb, Michael Camilleri, Nazzareno Camilleri (illum mejjet), Anthony Camilleri, John Camilleri u Maria Camilleri (Sitt Artikolu). Inoltre, iddisponew minn xi gid permezz ta' legati; **25 ta' Ottubru 1979** (fol. 12) – testment addizzjonali għall-ewwel wiehed in kwantu ddisponew minn gid permezz ta' legati; **12 ta' Settembru 1980** (fol. 13) - testment addizzjonali għall-ewwel tnejn in kwantu ddisponew minn gid permezz ta' legat; **30 ta' Ottubru 1981** (fol. 15) - testment addizzjonali għall-ewwel tlieta in kwantu ddisponew minn gid permezz ta' legat.

(c) Wara l-mewt ta' zewgha Ursola Camilleri ghamlet xejn inqas minn sebgha (7) testmenti ohra u cjoe' 26 ta' Lulju 1985 (fol. 16); 31 ta' Lulju 1985 (fol. 19); 12 ta' Novembru 1985 (fol. 21); 12 ta' Ottubru 1991 (fol. 30)¹; 12 ta' Dicembru 1991 (fol. 23); 26 ta' Ottubru 1993 (fol. 25); 2 ta' Settembru 1994 (fol. 27); 19 ta' Dicembru 1994 (fol. 29). F'dawn it-testmenti ddisponiet minn gid permezz ta' legati, izda qatt ma varjat l-eredi li nnominat permezz ta' l-ewwel testment *unica charta* li ghamlet fis-7 ta' Gunju 1975 fl-atti tan-nutar Maurice Gambin.

(d) Permezz tal-ewwel talba tac-citazzjoni, l-atturi talbu dikjarazzjoni li t-testmenti li Ursola Camilleri ghamlet wahedha huma nulli u bla effett għaliex saru minhabba ingann u pressjoni tal-konvenuti. Permezz ta' nota

¹ Atti nutar Dr. Paul George Pisani. It-testmenti l-ohra saru fl-atti tan-nutar Dr. Michael Refalo.

prezentata fit-2 ta' Gunju 2006 (fol. 162) l-atturi rrinunzjaw għall-ewwel talba.

(e) Permezz ta' noti prezentati fit-22 ta' Gunju 2007 (fol. 182-189) fil-Qorti tal-Magistrati (Għawdex) Gurisdizzjoni Volontarja, l-atturi Michael Camilleri; Agnese Camilleri għan-nom tagħha u ta' wliedha Nathalie Hili, David Camilleri u Kevin Camilleri (ulied Nazzareno Camilleri); Anthony Camilleri; u John Camilleri rrinunzjaw għall-wirt ta' Ursola Camilleri u zammew ferm id-dritt għall-legittima. L-istess għamlet l-attrici Carmela Xuereb permezz ta' nota prezentata fit-23 ta' Jannar 2007 minn binha Richard Xuereb (fol. 191).

(f) Fis-seduta tad-19 ta' Ottubru 2007 gie verbalizzat li ***“hemm qbil bejn il-partijiet li matul din is-sena l-atturi kollha rrinunzjaw għall-eredita' ta' Ursola Camilleri”*** (fol. 271). Kien f'dak l-istadju li d-difensur tal-konvenuti ddikjara li *“...l-konvenuti jridu jressqu eccezzjoni ulterjuri fis-sens illi l-atturi m'għandhomx interess guridiku f'din il-kawza peress li rrinunzjaw għall-wirt ta' Ursola Camilleri u kif ukoll naqsu li jagħmlu talba għal-legittima skond il-ligi ai termini ta' l-Artikolu 845(1) tal-Kap. 16, għalhekk m'għadx għandhom interess guridiku llum”*.

(g) Sussegwentement, permezz ta' nota ta' sottomissjonijiet prezentata fit-13 ta' Novembru 2007 l-atturi bdew jargumentaw li huma, bħala werrieta ta' ommhom Ursola Camilleri, kienu għamlu atti ta' eredi sa minn ftit gimghat wara l-mewt ta' ommhom u għalhekk *“...min jagħmel atti di eredi ma jistax jirrinunzja għall-wirt aktar tard u għalhekk in-nota tal-atturi li saret fil-Qorti ta' Gurisdizzjoni Volontarja hija bla ebda effett”*. Min-naha tal-konvenuti jsostnu li l-atturi rrinunzjaw għall-wirt ta' ommhom u li f'kull kaz il-Qorti ma tistax tindaga jekk tali rinunzja hijiex valida in kwantu din il-kwistjoni *“ma taqax fil-parametri ta' dina l-kawza”* (ara nota prezentata fl-14 ta' Dicembru 2007).

2. Il-Qorti thoss li għandha fl-ewwel lok tagħmel osservazzjoni fis-sens li minn qari tac-citazzjoni hi evidenti l-indecizzjoni min-naha tal-atturi jekk jaccettawx l-eredita'

ta' ommhom jew jekk ghandhomx jitolbu l-legittima. Sfortunatament matul dawn is-snin kollha kemm ilha pendenti din il-kawza (kwazi hdax-il sena) inholgot hafna konfuzjoni li wassal ghal dewmien u eccezzjonijiet li nghataw ukoll fil-kors tal-kawza. It-talbiet saru b'mod alternattiv, fis-sens li jekk tigi milqugha l-ewwel talba l-atturi kienu disposti li jaccettaw l-eredita' ta' ommhom Ursola Camilleri. Min-naha l-ohra jidher li f'kaz li l-ewwel talba (li tittratta dwar il-validita' tat-testmenti li ghamlet Ursola Camilleri wara l-mewt ta' zewgha) tigi michuda, l-atturi riedu li jsir it-tnaqqis tad-diversi legati li ddisponiet minnhom id-decujus permezz tat-testmenti li ghamlet wara l-mewt ta' zewgha presumibilmement bl-iskop li jinghataw il-legittima. Dan minkejja l-fatt li fic-citazzjoni ma saret l-ebda talba ghal likwidazzjoni tal-assi ereditarji ta' Ursola Camilleri u hlas ta' legittima. Tant dak li qeghda tghid il-Qorti hu minnu li:-

(a) It-tieni talba (li permezz taghha qeghdin jitolbu lill-Qorti biex tiddikjara li dawn jaqbzu s-sehem li minnu setghet tiddisponi minnu t-testatrici) taqra hekk: **“in mancanza tal-ewwel talba tiddikjara illi l-legati li gew imhollija mit-testatrici favur il-konvenuti bit-testmenti....., jaqbzu s-sehem li minnu setghet tiddisponi t-testatrici”** (enfazi u sottolinejar tal-Qorti);

(b) F'rikors li l-atturi pprezentaw fit-22 ta' Novembru 2000 iddikjaraw (fol. 109): ***“Illi l-esponenti huma eredi ta' ommhom Ursola Camilleri, nominati b'testment, liema eredita' l-esponenti ghadhom ma ddikjarawx li qeghdin jaccettawha u qeghdin izommu mpregudikat id-dritt taghhom ghall-legittima fuq il-wirt taghha”*** (enfazi tal-Qorti).

(c) F'nota ta' sottomissjonijiet prezentata fis-6 ta' Settembru 2001 (fol. 119-121) l-atturi spjegaw: ***“Illi l-esponenti b'din il-kawza mhumie x jitolbu l-legittima skond il-ligi mill-wirt ta' ommhom u lanqas ghadhom iddikjaraw jekk humie x qeghdin jaccettaw l-eredita' tal-mejta u qeghdin ihallu din il-kwistjoni impregudikata sakemm tigi deciza definittivament din il-kawza u mbaghad ikunu f'posizzjoni ahjar dwar jekk***

jaccettawx l-eredita' jew li jirrinunzjaw ghaliha u jitolbu l-legittima skond il-ligi u dan permezz ta' kawza separata u distinta mill-proceduri odjerni. Li qeghdin jitolbu biss l-esponenti f'din il-kawza huwa li l-Qorti tistabilixxi jekk bil-legati u l-laxxiti mhollija mill-mejta favur il-konvenuti, hija eccedietx is-sehem taghha li setghet tiddisponi minnu skond il-ligi u f'kaz affermattiv, li dawn il-legati jigi mnaqqsa sa dak is-sehem li minnu setghet tiddisponi t-testatrici skond il-ligi" (fol. 120). Sa dak l-istadju l-atturi kienu ghadhom ma rrinunzjawx ghall-ewwel talba li tittratta l-kwistjoni dwar il-validita' tat-testamenti li ghamlet Ursola Camilleri wara l-mewt ta' zewgha, rinunzja li saret permezz ta' nota prezentata fit-2 ta' Gunju 2006 (fol. 162). Il-Qorti ma taqbilx mal-fehma li t-talbiet ghat-tnaqqis (tieni, tielet u r-raba' talbiet) kienu qeghdin ihallu mpregudikata l-kwistjoni dwar l-accettazzjoni tal-eredita' u l-legittima, in kwantu l-kawza saret ukoll fil-konfront ta' legatarji li m'humieq werrieta ta' Ursola Camilleri² u t-talba hi wkoll ghat-tnaqqis ta' dawn il-legati. Din tkun possibbli biss fejn qeghda tintalab il-legittima, in kwantu jekk successibbli jaccetta l-wirt irid joqghod ghal dak li ddispona t-testatur b'legat lil terzi li m'humieq werrieta sakemm ma jkunx accetta l-wirt bil-beneficcju tal-inventarju. F'dan ir-rigward issir riferenza ghal *Notes on Law of Succession* (Prof. V. Caruana Galizia) fejn jittratta t-tnaqqis u jghid li din l-azzjoni ma tistax tigi ezercitata: *"if the said person is the heir of the deceased, in which case he may only demand the reduction of the disposition made to his co-heirs, unless he has accepted the inheritance with the benefit of inventory. A pure and simple acceptance of the inheritance debars the heir from claiming the abatement of the deceased's dispositions, because as such he is bound to respect whatever his author may have done; but as all the heirs are in the same position, the law allows this action to be brought by one of them against the others"* (pagna 1032). Ghalhekk l-argument tal-atturi³ li t-talba li saret ghat-tnaqqis tad-disposizzjonijiet tat-testamenti li ghamlet Ursola Camilleri hi fiha nnifisha att ta' eredi, hi ghal kollox minghajr bazi.

² Lilian Gatt u Mary Louise Muscat.

³ ara nota ta' sottomissjonijiet prezentata fit-13 ta' Novembru 2007

(d) Permezz ta' rikors iehor prezentat fis-27 ta' April 2004 mill-atturi (fol. 152), iddikjaraw *"illi minghajr m'ghadhom accettaw l-eredita' tal-mejta Ursola Camilleri u bla pregudizzju ghad-drittijiet kollha taghhom, l-esponenti iddikjaraw is-sehem li kien ghad fadal li jigi ddikjarat....."*.

L-iskop li l-atturi jikkontestaw il-validita' tat-testmenti li ghamlet wahedha Ursola Camilleri, kien proprju sabiex il-gid li ddisponiet minnu permezz tad-diversi legati u prelegati li ghamlet jerga' jiddahhal fil-massa ereditarja biex jinqasam bejn il-werrieta kollha (cjoe' s-sitt uliedha), u jidher li f'dak l-istadju l-atturi kienu jkunu disposti li jaccettaw l-eredita' ta' ommhom. Ghallinqas ir-raguni hekk tghidlek ghaliex kollox kien jerga' jitqieghed ghall-istat ta' qabel l-ewwel testment li ghamlet wahedha Ursola Camilleri (26 ta' Lulju 1985 atti nutar Michael Refalo). Tant hu hekk li l-attur Anthony Camilleri xehed li ma kienx hemm problemi sakemm kien ghadu haj missierhom u *"fil-fatt missieri halliena werrieta kollha ndaqs ta' gidu u ma ghamel preferenzi ma hadd minnha"* (fol. 74). Jigi rilevati li kull testment li ghamel Paul Camilleri kien *unica charta* ma' martu Ursola Camilleri. Ghalhekk jidher li l-atturi ma ghandhom l-ebda ilmenti dwar l-ewwel erbgha (4) testmenti *unica charta* li saru mill-genituri taghhom.

3. Minn qari tat-testmenti li Ursola Camilleri ghamlet wara l-mewt ta' zewgha jirrizulta s-segwenti:-

(a) **26/7/1985** nutar M. Refalo (fol. 16-18):- Ikkonfermat l-erbgha (4) testmenti li ghamlet ma' zewgha Paul Camilleri. Halliet b'legat lil Lilan Camilleri mizzewga Gatt (bint il-konvenuta Maria Camilleri) *"terz indiviz mid-dar tal-abitazzjoni tat-testatrici numru tlieta (3) Triq San Gwann Nadur u dan bhala hlas u rikompens ghas-servigi, kuri u assitenzi illi l-legatarja qed tirrendilha u bl'obbligu illi tibqa' ddur biha sal-mewt"*; bi prelegat lil bintha Carmela Xuereb (l-attrici) *"...l-art sottostanti d-dar u hanut bla isem u bla numru f'Saint John Street, Nadur Gozo tal-kejl ta' circa hames mija u tnejn u sittin metri kwadri (562 sq.m) u*

cioe' dik l-art illi kienet imhollija lill-istess prelegatarja fit-testment tas-7 (sebgha) ta' Gunju 1975..... oltre dan thallielha wkoll bi prelegat l-bicca art tal-kejl ta' circa mitejn u sitt metri kwadri (206 sq.m) atttigwa mad-dar u hanut imsemmija liema art giet imdawra kwazi kompletament b'hajt mill-prelegatarja u zewgha....."; bi prelgat lil bintha Maria Camilleri (il-konvenuta) "zewg bicciet art imsejha ta' Troppu fin-Nadur, Gozo, wahda ta' circa mija u sebgha u tmenin metri kwadri (187sqm) u jew kejl verjuri..... u l-ohra tal-kejl ta' circa sitta u hamsin metri kwadri (56sq.m)....." u ddikjarat li taf li l-art kienet tappartjeni lill-komunjoni tal-akkwisti.

(b) **31/7/1985** nutar M. Refalo (fol. 19-20):- filwaqt li kkonfermat it-testment tas-26/7/1985 u spjegat li fir-rigward tal-legat imholli lil Lilian Gatt hemm parti mill-fond li akkwistat fiz-zwieg b'titolu ta' datio in solutum, filwaqt li *"in rigward tal-parti ta' wara, din hija kollha tat-testatrici ghax kienet moghtija lilha b'dota"*.

(c) **12/11/1985** nutar M. Refalo (fol. 21-22) :- sar b'zieda tat-testmenti li kienet ghamlet. Halliet bi prelegat lil Maria Camilleri (il-konvenuta) porzjon art (kejl ta' 80 mk) imsejha ta' Troppu, Nadur, Ghawdex u porzjon art (kejl ta' 496 mk) imsejha ta' Dun Vincenz, Nadur. Prelegat li ddikjarat li qeghda thalli b'kumpens u tpattija ghas-servigi li l-prelegatarja pprestat u li tkun obbligata li tibqa' taghti sal-mewt tat-testatrici. Iddikjarat ukoll li *"jekk xi hadd minn uliedha ma joqghodx ghad-disposizzjoni testamentarji taghha ghandu jiddekadi minn kull beneficciu lilu jew lilha imholli u jiehu biss il-legittima lilu spettanti bil-ligi"* (fol. 22).

(d) **21/10/1991** nutar P. G. Pisani (fol. 30-31):- ikkonfermat it-testmenti precedenti u halliet bi prelegat proprjeta' ohra lill-attrici Carmen Xuereb. Dan it-testment gie mhassar permezz tat-testment li ghamlet fis-26 ta' Ottubru 1993.

(e) **12/12/1991** nutar M. Refalo (fol. 23-24):- ikkonfermat it-testmenti precedenti u halliet b'legat lill-konvenuta Lilian Gatt *"il-bicca mandra tal-kejl ta' circa mitejn u tnejn u sittin metri kwadri (262mk) li hija*

retrostanti parti mid-dar numru tlieta (3) Saint John Street, Nadur u cioe' dik l-istess mandra illi giet assenjata lit-testatrici b'dota bl-att tan-Nutar Angelo Cauchi tas-sebgha (7) ta' Novembru elf disa' mija u hamsa u tletin (1935)". Ordnat ukoll li fl-eventwali divizjoni, Lilian Gatt ghandha tinghata parti mill-imsemmi fond li jkun jikkonfina mal-mandra, *"taht il-penali tad-dekadenza minn kull beneficcju mholli lill-eredi/legatarji taghha"*.

(f) **26/10/1993** nutar M. Refalo (fol. 25-26):-
hassret it-testment li ghamlet fil-21 ta' Ottubru 1991.

(g) **2/9/1994** nutar M. Refalo (fol. 27-28):-
iddikjarat li t-testmenti li ghandhom jirregolaw is-successjoni taghha huma dawk li ghamlet ma' zewgha fis-7/6/1975, 25/10/1979, 30/10/1981 u dawk li ghamlet wara mewtu 26/7/1985, 31/7/1985, 12/11/1985, 12/12/1991 u 26/10/1993 diment li huma kompatibbli ma dak li ghamlet fit-2 ta' Settembru 1994. Halliet ukoll bi prelegat lil bintha Maria Camilleri l-beni kollha *"provenjenti lilha mill-wirt u successjoni tal-mejta ohta Paola xebba Vella"* (fol. 28). Inoltre halliet b'legat lil Mary Louise xebba u Lilian mart George Gatt fi kwoti ugwali bejniethom *"il-bicca raba' imsejha taz-Zebbuga fi Triq San Blas, Nadur u cioe' dik l-istess bicca art illi giet legata lit-testatrici mill-mejta ohtha Paola Vella, bit-Tmien Artikolu tat-testment taghha fl-atti tan-Nutar Dottor Antonio Galea tal-hdax-11 ta' Frar elf disgha mija wiehed u sebghin (1971)"* (fol. 28).

(h) **19/12/1994** nutar M. Refalo (fol. 29-30):-
Ikkonfermat it-testmenti precedenti diment li jkunu kompatibbli ma' dak li kienet qeghda taghmel, filwaqt li hassret it-tielet artikolu tat-testment tas-26/7/1985 fl-atti tan-nutar Michael Refalo li bih halliet prelegat lil bintha Carmela Xuereb.

4. L-Artikolu 850 tal-Kodici Civili (Kap. 16) jipprovdi li accettazzjoni ta' wirt tista' tkun espressa jew tacita; *"hija tacita, meta l-verriet jaghmel xi att li bilfors ifisser li **huwa ried jaccetta l-wirt**, u li ma kienx ikollu l-jedd li jaghmel jekk mhux bhala werriet"*. Ghal dik li hi accettazzjoni, l-att

fih innifsu m'huwix bizzejjed biex jaghti lok ghall-accettazzjoni. Dan in kwantu minn dak l-att irid jirrizulta li l-werriet **ried jaccetta l-wirt**; *“hemm bzonn, kif stabbilit mill-gurisprudenza, illi jkun hemm il-volonta' u l-intenzjoni li b'dak l-att tigi accettata l-eredita', u ta' dan trid issir il-prova univoka, b'mod li ma tkunx possibbli kwalunkwe interpretazzjoni ohra ta' dak l-att* (v. Kollez. XXIX.i.1179) u App. Civ. 2.3.1951 (inedita) in re *Giorgia Zammit vs Marchese Enrico Grispo Barbaro di San Giorgio*)” (**Maria Stella Hili et vs Carmelo Cilia** deciza fid-19 ta' Jannar 1956 – Vol. XL.ii.691). Sahansitra fil-kawza fl-ismijiet **Amadeo Mea et vs Albert Borg et** deciza mill-Prim'Awla tal-Qorti Civili fit-28 ta' Gunju 1952⁴ filwaqt li gie kkonfermat li mill-att trid tirrizulta l-volonta tas-successibbli li jaccetta l-wirt, *“mhux bizzejjed li l-att jirrileva intenzjoni kwalunkwe, dak l-att irid ikun tali li jimplika b'mod necessarju u inekwivokabili l-volonta' f'min jaghmlu li jaccetta l-wirt. Magistralment f'dan id-rigward hu l-insenjament tal-Qorti ta' l-Appell tal-Maesta' tar-Regina fil-kawza Azzopardi vs Mallia deciza fis-6 ta' Novembru 1916:- ‘Mentre secondo l'antico diritto bastava per l'accettazione dell'eredita' un atto qualunque esprimente la volonta' d'essere erede, per cui la tacita accettazione poteva emergere da un fatto che per se stesso non supposeva di necessita' l'intenzione di accettare l'eredita', il diritto nuovo, ad eliminare gli apprezzamenti fondati su verosimiglianze piu' o meno fondate, vuole che l'atto da cui si voglia inferire l'accettazione debba essere tale da supporre, non solo certamente, ma necessariamente la volonta di accettare* (Kollez. XXIII.i.254)”. Kompliet tghid li fid-dubju l-accettazzjoni ghandha tigi eskluza. Hekk ukoll f'sentenza ohra tal-istess Qorti li nghatat fit-30 ta' Gunju 1925 fil-kawza fl-ismijiet **Vincenzo Cassar vs Virginia Cassar nomine et** (Vol. XXVI.ii.144) inghad hekk: *“l'accettazione della eredita' occorre che risulti da atti i quali se non danno la espressione esplicita dell'animo della accettazione, siano pero' tali che manifestino nel tacere del vocato una **determinazione non equivoca dell'animo suo di accettare l-eredita' di cui si tratta**”*.

⁴ Vol. XXXIV.ii.475. Il-kontendenti ghamlu riferenza ghalha fin-noti ta' sottomissjonijiet.

Minn qari tac-citazzjoni jirrizulta li l-atturi kienu disposti li jaccettaw l-eredita' **biss** fl-eventwalita' li jirnexxielhom jottjenu dikjarazzjoni fis-sens li t-testmenti li ghamlet Ursola Camilleri jigu dikjarati nulli ghar-raguni li tissemma fic-citazzjoni (ingann u pressjoni li saret mill-konvenuti u t-testatrici kellha mumenti fejn ma kellix il-kontroll shih tas-sensi taghha b'rizultat tal-pilloli li kienet qeghda tiehu ghall-mard kroniku). Ghalhekk il-Qorti hi tal-fehma li kuntrarjament ghal dak li qeghdin issa jsostnu l-atturi, din il-kawza ma tistax tigi meqjusa bhala accettazzjoni tal-eredita'. Ic-citazzjoni fiha nnifisha turi li l-atturi sa mill-bidunett ma kellhomx l-intenzjoni li jaccettaw l-eredita' ta' Ursola Camilleri jekk l-ewwel talba (dwar il-validita' tat-testmenti) ma jkollix ezitu favorevoli ghalihom. Intenzjoni li dehret ukoll anke sa minn qabel giet prezentata l-kawza (ara per ezempju l-atti tal-mandat ta' inibizzjoni numru 338/1997 fl-ismijiet **Anthony Camilleri proprio et nomine et vs Maria Camilleri et**). Dan kuntrarjament ghas-sottomissjoni li ghamlu l-istess atturi fin-nota li pprezentaw fit-13 ta' Novembru 2007 (ara tieni paragrafu a fol. 277). F'din in-nota l-atturi, kuntrarjament ghal dak li kienu qeghdin ighidu qabel (ara paragrafu numru 2 ta' din is-sentenza), bdew jargumentaw li c-citazzjoni hi fiha nnifisha att ta' accettazzjoni ta' l-eredita' ta' ommhom. Fil-fatt fis-seduta tas-16 ta' Novembru 2007 id-difensur tal-atturi ddikjara li *"..... f'dan l-istadju l-atturi qeghdin isostnu li: 1. in-nota ta' rinunzja ta' l-eredita' m'ghandha l-ebda validita'; u 2. li l-atturi qeghdin jagixxu bhala l-verrieta ta' Ursola Camilleri"* (fol. 278). Ghalkemm hu minnu li fis-seduta tad-19 ta' Ottubru 2007 (fol. 271) din il-Qorti ssollevat il-punt jekk ic-citazzjoni kenitx att ta' accettazzjoni tacita tal-eredita' ta' Ursola Camilleri, din ma kenitx dikjarazzjoni izda sempliciment domanda li ssollevat il-Qorti sabiex tigi trattata mill-partijiet. Dan fl-isfond tal-kopji tan-noti ta' rinunzja ghall-eredita' ta' Ursola Camilleri li fis-16 ta' Mejju 2007 gew prezentati mill-atturi (fol. 182, 184, 186, 188, u 191). Minn dak il-mument l-atturi bdew isostnu li r-rinunzja tal-wirt ma kenitx valida in kwantu ic-citazzjoni kienet fiha nnifisha att ta' accettazzjoni ta' l-eredita'. Tant dan hu minnu li f'affidavit li ghamel l-attur Anthony Camilleri fis-27 ta' Lulju 2007 (fol.

262) filwaqt li ghamel riferenza ghal kawza ohra fl-ismijiet **Anthony Camilleri et vs Lilian Gatt et** fejn qeghda tigi kontestata l-kirja tal-fond numru 3, Triq San Gwann, Nadur, Ghawdex lil Lilian Gatt (bint il-konvenuta Maria Camilleri), spjega li *“Ghaldaqstant din il-kirja qed taffetwa l-legittima spettanti lili u lil huti, atturi f’din il-kawza, bhala successuri tad-decuius Ursola Camilleri”*. Min-naha tal-konvenuti, wara li saru d-dikjarazzjonijiet ta’ rinunzja tal-wirt ta’ Ursola Camilleri fil-Qorti tal-Magistrati (Ghawdex) Gurisdizzjoni Volontarja, biddlu wkoll l-argument. Dan in kwantu qabel kienu qeghdin isostnu li l-atturi ma setghux jirrinunzjaw ghall-wirt minhabba dak li jipprovdi l-Artikolu 869 tal-Kodici Civili⁵ (ara tieni eccezzjoni tan-nota ta’ eccezzjonijiet ulterjuri prezentata fit-28 ta’ Settembru 2000 fol. 99) u sahansitra kienu qeghdin iressqu provi (ara per eżempju affidavit ta’ Lilian Gatt prezentat fil-15 ta’ Gunju 2007 a fol. 233) biex juru li kien hemm accettazzjoni tal-wirt min-naha tal-konvenuti. Fil-fatt fin-nota ta’ sottomissjonijiet prezentata mill-konvenuti fl-14 ta’ Dicembru 2007 (ara fol. 280) b’riferenza ghat-tieni eccezzjoni tan-nota ta’ eccezzjonijiet ulterjuri prezentata fit-28 ta’ Settembru 2000 (fol. 99) iddikjaraw: **“L-esponenti illum irrinunzjaw ghal din l-eccezzjoni kif inhu lilhom koncess u dana wara illi rrizulta, u dana anke ghab-bazi tal-provi li pproducew l-istess atturi dwar l-assi tad-de cuius, illi l-immobbli fil-pussess ta’ l-atturi kienu jappartjenu lill-komunjoni tal-akkwisti tad-de cuius mal-mejjet zewgha u ma kienux proprjeta’ parafernali tad-de cuius.....Ghaldaqstant, kien evidenti ghall-esponenti illi l-eccezzjoni ulterjuri taghhom illi l-atturi ma setghux f’dan l-istadju jirrinunzjaw ghall-wirt ma kienetx legalment korretta u ghalhekk hassew illi kellhom jirtirawha. Dana l-fatt m’ghandu jaghti l-ebda konfort lill-atturi”** (enfazi tal-Qorti -fol. 280-281). Sahansitra fl-istess nota komplew ighidu li *“Fi kwalunkwe kaz, ma kienx hemm atti univoci li ghandhom jinducu dina l-Onorabbli Qorti ghall-konkluzjoni li kien hemm xi*

⁵ *“B’dak kollu li jinghad fl-artikoli ta’ qabel dan, l-imsejhin ghall-wirt, illi jkollhom fil-fatt il-pussess tal-hwejjeg tal-wirt, jitilfu, wara tliet xhur mill-ftuh tas-successjoni jew minn dak in-nhar li jkun saru jafu li l-wirt imiss lilhom, il-jedd tar-rinunzja ghal dak il-wirt, kemm-il darba ma jkunx imxew skond il-disposizzjonijiet dwar il-beneficju ta’ l-inventarju; u jitqiesu bhala werrieta minghajr dan il-beneficju, ukoll jekk kontra dan ighidu illi huma jippossjedu dawk il-hwejjeg taht titolu iehor”*.

accettazzjoni tacita tal-wirt tad-de cuius qabel ma saret ir-rinunzja ta' l-istess wirt" (fol. 285). Il-Qorti ccitat b'mod estensiv minn din in-nota sabiex turi li illum ghall-konvenuti m'ghadx hemm kwistjoni dwar jekk kienx hemm accettazzjoni ta' l-eredita' ta' Ursola Camilleri min-naha tal-atturi, in kwantu qeghdin jaccettaw li l-konvenuti m'humieq werrieta ta' Ursola Camilleri.

5. Il-Qorti hi tal-fehma li gialadarba fil-mori ta' din il-kawza l-atturi ghazlu li jirrinunzjaw ghall-eredita' ta' ommhom, l-iktar li jista' jkollhom dritt hu ghall-hlas tal-legittima (illum maghrufa bhala sehem rizervat) cjoe' s-sehem mill-beni tal-wirt li tirrizervalhom il-ligi bhala dixxendenti ta' ommhom Ursola Camilleri, u bhala tali huma meqjusa li qatt ma kienu werrieta (Artikolu 862 tal-Kodici Civili). Legittima li l-atturi stess irrizervaw id-dritt ghaliha fin-nota li pprezentaw quddiem il-Qorti tal-Magistrati (Ghawdex) Gurisdizzjoni Volontarja.

6. Min-naha tal-konvenuti qeghdin isostnu li l-atturi m'ghandhomx interess guridiku ghaliex:-

(a) Fil-mori tal-kawza irrinunzjaw ghall-eredita ta' Ursola Camilleri; u

(b) naqsu li jaghmlu talba ghall-legittima fit-terminu koncess mil-ligi.

F'dikjarazzjoni li saret mar-risposta guramentata, il-konvenuti jsostnu li *"peress illi l-esitu ta' dina l-kawza jista' biss jaghti vantagg lill-eredi ta' l-istess Ursola Camilleri, l-atturi illum m'ghad fadlilhom l-ebda interess fil-prosegwiment tal-kawza"* (enfazi tal-Qorti - fol. 273). Il-Qorti ma taqbilx in kwantu l-atturi ghandhom interess guridiku f'dawn il-proceduri bhala legittimarji u ezitu favur l-atturi jaghtihom vantagg. Il-fatt li rrinunzjaw ghall-wirt ta' ommhom, ma jfissirx li m'ghandhomx jedd li jitolbu t-tnaqqis tad-disposizzjonijiet ta' testment li jaqbez is-sehem li minnu Ursola Camilleri setghet tiddisponi. L-Artikolu 647 tal-Kodici Civili jipprovdi: *"Id-disposizzjonijiet*

*ta' testment meta jaqbzu s-sehem li minnu seta' jaghmel it-testatur, ghandhom jitnaqqsu sa dak is-sehem, fiz-zmien tal-ftuh tas-successjoni, izda dan kemm-il darba t-talba tigi maghmula fiz-zmien imsemmi fl-artikolu 845". Il-fatt li f'din il-kawza m'hemmx talba ghal likwidazzjoni u hlas tal-legittima lanqas ma jista' jfisser li l-atturi m'ghandhomx interess guridiku f'dawn il-proceduri. L-atturi qeghdin jitolbu dikjarazzjoni li **I-legati** li thallew minn Ursola Camilleri jaqbzu s-sehem li minnu setghet tiddisponi t-testatrici u stabbilit is-sehem li minnu setghet tiddisponi l-attrici, tordna li l-legati li jeccedu il-parti disponibbli ghandhom jintnaqqsu sa dak is-sehem li minnu setghet tiddisponi t-testatrici. Wiehed ghandu jiftakar il-principju kardinali li l-legittima hi "*....dovuta al legittimario in natura*⁶, meno quando il testatore medesimo abbia riservato pel legittimario una determinate specie di beni in pagamento della legittima, questa non e' costituita sopra alcuna particolare cosa certa e determinate, **bensi sopra tutto quanto il patrimonio ereditario; talche' essa viene soddisfatta, dopo la liquidazione di detto patrimonio, con l'assegnazione in natura di tanti beni quanti equivalgono all'importo della legittima come liquidato, dovendone la scelta, in assenza di comune accordo degli interessati, farsi arbitrio boni viri dalla Corte***" (**Antonio Zammit ed altri vs John Luigi Apap ed altri** deciza fil-15 ta' Novembru 1933 mill-Prim'Awla tal-Qorti Civili⁷).

L-argument l-iehor tal-konvenuti hu li gialadarba naqsu li jaghmlu talba ghal-legittima **fit-terminu moghti mil-ligi** m'ghandhomx interess guridiku f'din il-kawza. Hu evidenti li l-konvenuti qeghdin jippretendu li llum il-gurnata l-atturi m'ghad ghandhom l-ebda interess fil-wirt ta' Ursola Camilleri minhabba dak li jiddisponi l-Artikolu 845 tal-Kodici Civili (Kap. 16) li jipprovdi:

⁶ Ovvjament ghal dawk l-ereditajiet li m'humiex regolati mill-emendi li kienu dahlu fis-sehh permezz tal-Att XVIII tal-2004.

⁷ Vol. XXVIII.ii.484. Ara wkoll sentenza fl-ismijiet **Concetta Vella et vs Giuseppe Bugeja et** deciza mill-Qorti ta' l-Appell fl-10 ta' Dicembru 1973 fis-sens li min ghandu dritt ghal legittima ghadu dritt jehodha minn kollox, igifieri **minn dak kollu li jezisti fil-patrimonju tad-decujus**.

845. (1) L-azzjoni biex jintalab wirt, jew legat, jew is-sehem rizervat, sew fis-suċċessjonijiet b'testment kemm ukoll f'dawk *ab intestato*, tispiċċa bl-egħluq ta' ghaxar snin mill-ftuh tas-suċċessjoni.

(2) Izda, għall-minuri, jew għall-interdetti, l-azzjoni fuq imsemmija ma tispiċċax hliet egħluq sena minn dak in-nhar li huma jsiru ta' l-età, jew li l-interdizzjoni tispiċċa, kif ikun il-każ.

Wara li l-atturi cedew l-ewwel talba, il-kawza baqgħet limitata sabiex jigu trattati t-talbiet għat-tnaqqis tal-legati li saru mit-testatrici permezz tat-testamenti li għamlet wara l-mewt ta' zewgha. Talbiet li jistghu jwasslu biss sabiex jithallas is-sehem rizervat (legittima) mehud ukoll in konsiderazzjoni li saret ir-rinunzja ai termini tal-Artikolu 860 tal-Kodici Civili. Dan in kwantu meta l-legati mhollijin mit-testatur jilledu l-legittima, hemm lok għat-tnaqqis tagħhom fil-proporzjon mehtieg sabiex b'hekk ikun jista' jigi sodisfatt is-sehem rizervat (legittima leza). M'hemm l-ebda dubju li t-talba għat-tnaqqis tad-disposizzjonijiet testamentarji saret fit-terminu ta' ghaxar (10) snin mill-ftuh tas-suċċessjoni ta' Ursola Camilleri, li hu terminu ta' preskrizzjoni (ara f'dan is-sens sentenza li nghatat illum stess minn din il-Qorti kif presjeduta fil-kawza **Grace Attard vs Dr. Georgine Grech nomine et**). Hu minnu li mid-data tal-ftuh tas-suċċessjoni (21 ta' April 1997) għaddew iktar minn ghaxar (10) snin. Dan ifisser li l-atturi pprejudikaw ruhhom ? Hu biss wara li ssir il-likwidazzjoni tal-patrimonju tad-decujus li wiehed jista' jkun jaf jekk iddisponietx in eccess tal-porzjon disponibbli (*disposable portion*). Il-patrimonju tat-testatrici jinqasam fil-kwota disponibbli u fil-kwota mhux disponibbli. Skond l-Artikolu 614 tal-Kodici Civili it-testatur li m'għandux dioxendenti, axxendenti, zewgu jew martu jista' jiddisponi minn gidu kollu favur kull persuna kapaci li tircievi b'testment. Fejn pero' għandu dioxendent, axxendent, zewgu jew martu, il-kwota disponibbli hi dik li tibqa' wara li jitnaqqas is-sehem li jmiss lil dawn il-persuni taht id-disposizzjonijiet mill-Artikolu 615-653. L-effett tat-tnaqqis hu li jgib fix-xejn dawk id-disposizzjonijiet testamentarji (u anke donazzjonijiet) fir-rigward ta' dik il-parti li tilledi s-sehem li minnu t-testatur ma setax jiddisponi minnu, u dan ovvjament sabiex terga' tigi komposta dik li rreferejna

ghaliha bhala *undisposable portion* u l-legittimarju jkun jista' jiricievi s-sehem rizervat lilu skond il-ligi. Ghalhekk l-ezercizzju li ghandu jsir hu:-

(a) Dak preliminari, li permezz tieghu:-

i. Terga' tghaqqad il-patrimonju tad-decujus fis-sens li tpoggi f'massa wahda l-proprjeta' tat-testatur, tillikwida u tnaqqas id-dejn li hu dovut mill-patrimonju, b'mod fittizju zzid kwalsiasi proprjeta' li setghet inghatat mit-testatrici b'donazzjoni⁸ u trid issir l-istima tal-proprjeta' fis-zmien tal-ftuh tas-successjoni ("*.....biex issir il-likwidazzjoni tal-legittima jkun necessarju illi jigi fl-interess tieghu likwidat l-assi; izda ghal dan il-fini ma hemmx bzonn la talba specjali u lanqas dikjarazzjoni gudizzjali tal-konsistenza ta' dak l-assi.... Biex tista' tasal ghal dina l-likwidazzjoni hemm diversi processi u principament dak li tkun formata l-massa globali ta' l-assi intier; izda dan huwa implicitu biex tohrog il-likwidazzjoni tal-legittima*" – **Francesco Camilleri nomine vs Dottor Carmelo Zammit et nomine** deciza mill-Qorti ta' l-Appell fid-29 ta' Mejju 1939⁹). **Kif jiltesta dan l-ezercizzju wiehed ikun jaf f'ihx kien jikkonsisti l-patrominju tad-decujus u l-legittima tkun tista' tigi kalkolata;**

ii. L-imputazzjoni ta' kwalsiasi proprjeta' li wiehed seta' rcieva minghand it-testatrici b'donazzjoni jew bit-testament. Jekk wara li jsir dan l-ezercizzju jirrizulta li min hu ntitolat ghal legittima diga' thallas, kwalsiasi domanda maghmula ghat-tnaqqis tad-disposizzjonijiet ser tigi evidentement michuda.

(b) Dak successiv ta' tnaqqis ta' disposizzjonijiet li tkun totali jew parzjali, skond jekk sarux totalment jew parzjalment minn dak is-sehem li minnu ma setatx jiddisponi t-testatur. Billi d-disposizzjonijiet ta' testament huma l-ahhar disposizzjonijiet li jkun ghamel id-decujus, it-tnaqqis jibda minnhom. Inoltre huma soggetti li

⁸ Wiehed ma jridx jinsa li l-legittima portio tigi kalkolata fuq il-patrimonju shih tad-decujus, igifieri anke fuq il-proprjeta' li kienet tiffirma parti mill-assi ereditarji fiz-zmien tal-mewt kieku ma saritx id-donazzjoni.

⁹ Vol. XXX.i.363.

jikkontribwixxu ghal dan it-tnaqqis dawn li bbenefikaw mis-sehem li seta' jaghmel it-testatur, u cjoe' l-eredi, donatarji u legatarji sakemm ma jkunx hemm rinunzja (f'dan ir-rigward ara l-Artikolu 1816 tal-Kodici Civili li jittratta donazzjonijiet¹⁰).

Il-Qorti ma taqbilx mat-tezi tal-konvenuti li l-atturi m'ghandhomx interess guridiku ghaliex ma ghamlux talba ghal legittima, in kwantu t-tielet, raba' u hames talbiet huma proprju ntizi biex issir il-likwidazzjoni u eventwalment l-assenjazzjoni tal-legittima. Tant hu hekk li dawn it-talbiet saru biss b'mod alternattiv ghal kaz li tigi michuda t-talba biex il-Qorti tiddikjara nulli testamenti li ghamlet Ursola Camilleri wara li miet zewgha, f'liema eventwalita' kien altru milli evidenti li l-atturi kienu jaccettaw l-eredita'. B'daqshekk il-Qorti m'hijiex qeghda zzid it-talbiet fic-citazzjoni. Il-Qorti m'ghandix dubju li f'dan l-istadju l-interess li jista' ghandhom l-atturi hu li jigi stabbilit il-konsistenza tal-legittima u li jsir it-tnaqqis li tikkontempla l-ligi fejn it-testatrici tkun iddisponiet iktar mill-kwota disponibili. Fil-fehma tal-Qorti id-domandi ghat-tnaqqis tal-legati li ghamlet it-testatrici permezz tat-testamenti li saru wara l-mewt ta' zewgha, ghandhom implicitu fihom talba sabiex tohrog il-likwidazzjoni tal-legittima.

F'kull kaz dan kollu anke b'applikazzjoni tal-principju tal-ekwipollenza (ara per eżempju sentenza fl-ismijiet **Vincenzo Zammit vs Avukat Dr. Antonio Caruana** deciza mill-Qorti ta' l-Appell fid-19 ta' Mejju 1952). M'hemmx skop ghal tali tnaqqis minghand legatarji li whud minnhom m'humix werrieta, jekk mhux sabiex min hu ntitolat skond il-ligi jirricievi s-sehem li tirrizervalu l-istess ligi. Ghalhekk m'huwix minnu li l-azzjoni ma saritx fit-terminu preskritt mil-ligi.

¹⁰ “Bla hsara tad-disposizzjonijiet ta' l-artikolu 1240, dawk li skond il-ligi ghandhom il-jedd li jitolbu t-tnaqqis tad-donazzjonijiet, ma jistghux jirrinunzjaw ghal dan il-jedd fil-hajja tad-donatur, la b'dikjarazzjoni espressa, lanqas billi jaghtu l-kunsens taghhom ghal dawn id-donazzjonijiet”.

Kopja Informali ta' Sentenza

Ghal dawn il-motivi l-Qorti qeghdha tichad l-eccezzjoni ulterjuri li nghatat mill-konvenuti fid-19 ta' Ottubru 2007 (fol. 273) u tordna l-prosegwiment tal-kawza. Spejjez a karigu tal-konvenuti.

< Sentenza In Parte >

-----TMIEM-----